

# भर्ती परीक्षाओं में ब्लूटूथ डिवाइस से नकल करने वाला बदमाश गिरफ्तार

## हाईकोर्ट की लिपिक ग्रेड द्वितीय सीधी भर्ती परीक्षा में नकल करने का मामला

जयपुर (कांस)। स्पेशल ऑपरेशन ग्रुप (एसओजी) ने विभिन्न सरकारी भर्ती परीक्षाओं में ब्लूटूथ डिवाइस के जरिए नकल करने वाले 25 हजार रुपए के इनामी आरोपी को गिरफ्तार किया है। आरोपी डेढ़ साल से फरार था। फिलहाल आरोपित से पूछताछ की जा रही है। एसओजी के अतिरिक्त पुलिस महानिदेशक विशाल बंसल ने बताया कि राजस्थान उच्च न्यायालय जोधपुर द्वारा लिपिक ग्रेड-द्वितीय के पदों पर सीधी भर्ती के लिए संयुक्त प्रतियोगी परीक्षा 12 मार्च 2023 एवं 19 मार्च 2023 को आयोजित की गई थी। इस परीक्षा में आरोपी राजेश कुमार रेवाड़ (निवासी रूखासर, थाना रतनागढ़, जिला चूरू) ने जयपुर स्थित परीक्षा केंद्र नेहरू ज्योति सीनियर सेकेंडरी स्कूल में ब्लूटूथ डिवाइस के माध्यम से नकल



आरोपी राजेश कुमार रेवाड़

की थी। जांच में सामने आया कि संगठित नकल गिरोह के मुख्य आरोपी पावर कालेर ने मोबाइल

- आरोपी राजेश कुमार रेवाड़ पर 25 हजार रुपए का इनाम घोषित था, वह डेढ़ साल से फरार चल रहा था
- आरोपी की पत्नी भी इसी तरह नकल करने के मामले में एसओजी ने पकड़ा था

फोन के जरिए ब्लूटूथ डिवाइस से प्रश्न पत्र के उत्तर आरोपी तक पहुंचाए थे। इस गिरोह ने कई अभ्यर्थियों से लाखों रुपए लेकर इसी तरीके से नकल करवाई थी। मामले के खुलासे के बाद राज्य सरकार ने संबंधित परीक्षा को निरस्त कर दिया था। इसी आरोपी ने 14 मई 2023 को

आयोजित राजस्व अधिकारी ग्रेड-द्वितीय एवं अधिशासी अधिकारी (ईओ/आरओ) भर्ती परीक्षा में भी इसी तरीके से नकल की थी। इन मामलों में आरोपी लंबे समय से फरार था और उसकी गिरफ्तारी पर 25 हजार रुपए का इनाम घोषित किया गया था। एसओजी थाना जयपुर में दर्ज प्रकरण संख्या 09/2025 में जांच के दौरान अतिरिक्त पुलिस अधीक्षक प्रकाश कुमार शर्मा के नेतृत्व में टीम ने 3 अप्रैल को आरोपी राजेश कुमार रेवाड़ को गिरफ्तार कर लिया। आरोपी की पत्नी बीबीता रेवाड़ को भी 19 अक्टूबर 2024 को इसी प्रकार ब्लूटूथ डिवाइस से नकल करने के आरोप में गिरफ्तार किया जा चुका है। फिलहाल पुलिस आरोपी और गिरोह के अन्य सदस्यों को भूमिका की विस्तृत जांच में जुटी हुई है।

## नया शैक्षणिक सत्र ऋषभ देव पखवाड़े के साथ शुरू

जयपुर। राजस्थान सरकार प्रमुख भजनलाल शर्मा और शिक्षा विभाग प्रमुख मदन दिलावर के दिशा निर्देश पर विद्यालयी शिक्षा विभाग के द्वारा राजस्थान में पहली बार नवीन शैक्षणिक सत्र का शुभारम्भ ऋषभदेव पखवाड़े से शुरू करने के निर्देश जारी हुए हैं। यह ऐतिहासिक निर्णय जो विद्यार्थियों को भारतीय पुरातन संस्कृति के साथ आध्यात्मिक परम्परा से परिचित कराने का एक सार्थक प्रयास है। इससे विद्यार्थियों में नैतिक मूल्यों और सामाजिक सद्भाव की भावना का विकास होगा, जो उनके समग्र व्यक्तित्व निर्माण में महत्वपूर्ण भूमिका निभाएगा। तीर्थंकर ऋषभ देव की सभी धर्मावलंबी किसी न किसी रूप में वंदना करते हैं।

अखिल भारतीय जैन बैकर्स फोरम जयपुर के अध्यक्ष भागचंद जैन मित्रपुरा ने बताया कि तीन वर्गों में प्रतियोगिताएं होंगी। पूर्व प्राथमिक स्तर में 3 से 6 वर्ष तक के बच्चों को शामिल किया गया है। इसमें ऋषभदेव की स्तुति, प्रार्थना, कहानी सुनना, श्रमणों के प्रवचन, चित्रकारी व पोस्टर निर्माण होगा। प्राथमिक स्तर में 7 से 11 वर्ष के बच्चों को ऋषभदेव की स्तुति, प्रार्थना, कहानी सुनना, श्रमणों के प्रवचन, चित्रकला, पोस्टर निर्माण, निबन्ध लेखन, कविता और एकल गायन प्रतियोगिताओं से जोड़ा जाएगा। वहीं माध्यमिक स्तर में 12-18 वर्ष तक के बच्चों के लिए भी कई प्रतियोगिताएं होंगी।

# द्रव्यवती नदी के पास सांगानेर का गूलर बांध पुनर्जीवित करेगी भजनलाल सरकार

## करीब 25 करोड़ रुपए की लागत से बांध पर करवाए जाएंगे विकास कार्य

-कार्यालय संवाददाता-

जयपुर। मुख्यमंत्री भजनलाल शर्मा की बजट घोषणा को मूर्त रूप देने के लिए जल संसाधन विभाग ने ठोस पहल शुरू कर दी है। जयपुर शहर की द्रव्यवती नदी पर स्थित सांगानेर का गूलर बांध को पुनर्जीवित किया जा रहा है। बांध के सौंदर्यीकरण, नवीनीकरण एवं पर्यटन विकास के लिए लगभग 25 करोड़ रुपये स्वीकृत किए गए हैं।

जल संसाधन मंत्री सुरेश सिंह रावत के निर्देशन

- पर्यटन केन्द्र के रूप में गूलर बांध को विकसित करने की तैयारियां शुरू

में विभाग ने त्वरित कार्रवाई करते हुए विस्तृत परियोजना प्रतिवेदन तैयार कर कार्यादेश जारी कर दिया है। विभाग के मुख्य अभियंता एवं अतिरिक्त सचिव भुवन भास्कर ने गूलर बांध का निरीक्षण कर कार्य की प्रगति और गुणवत्ता का जायजा लिया। निरीक्षण के दौरान अतिरिक्त मुख्य अभियंता सुरेश खलानिया, अधीक्षक अभियंता रमेशंकर एवं अधिशासी अभियंता अनिल थालौर भी उपस्थित रहे।

निरीक्षण के दौरान मुख्य अभियंता ने निर्माण कार्य में उपयोग हो रही सामग्री की गुणवत्ता की नियमित जांच करने और दस्तावेजों के सुव्यवस्थित संभारण के निर्देश दिए। निरीक्षण में बांध के ओवरफ्लो स्ट्रक्चर की स्थिति अत्यंत खराब होने की स्थिति में उन्होंने इस संरचना के तकनीकी पुनःडिजाइन और नए निर्माण के निर्देश दिए। मुख्य अभियंता ने बताया कि परियोजना



जल संसाधन विभाग के मुख्य अभियंता एवं अतिरिक्त सचिव भुवन भास्कर ने गूलर बांध का निरीक्षण कर कार्य की प्रगति और गुणवत्ता का जायजा लिया।

के अंतर्गत गूलर बांध को पर्यटन केन्द्र के रूप में विकसित किया जाएगा। इसके तहत आकर्षक घाट और सुव्यवस्थित गार्डन का निर्माण प्रस्तावित है। मुख्य अभियंता ने लैंडस्केपिंग के लिए एक समग्र एवं दीर्घकालिक योजना तैयार करने के भी निर्देश दिए। गूलर बांध के निरीक्षण के बाद मुख्य अभियंता ने नेवटा बांध का भी दौरा किया। इसे भी पर्यटन की दृष्टि से विकसित करने के लिए अधिकारियों को निर्देश दिए। अधिशासी अभियंता थालौर ने बताया कि बरसात के दौरान अतिरिक्त जल प्रवाह से उत्पन्न समस्याओं के

समाधान के लिए बांध पर गेट लगाए जाएंगे, जिससे नहरों में जल प्रवाह को नियंत्रित किया जा सकेगा। साथ ही, चंद्रलाई की ओर जाने वाली नहर के दोनों ओर सुरक्षा दीवार का निर्माण भी किया जाएगा। उल्लेखनीय है कि जल संसाधन विभाग द्वारा कानोता, नेवटा, चंद्रलाई और गूलर जैसे प्रमुख बांधों की जीर्णोद्धार और आधुनिकीकरण की व्यापक योजना पर कार्य कर रहा है। इन प्रयासों से सिंचाई व्यवस्था मजबूत होगी। साथ ही, मानसून में जल प्रबंधन और शहरी जल निकासी की समस्याओं का भी स्थायी समाधान होगा।

# जयपुर सहित 16 शहरों में हुई बारिश, 5 जगह ओले भी गिरे

जयपुर। प्रदेश में पश्चिम विक्षोभ के प्रभाव से लगातार आंधी-बारिश और ओलावृष्टि का दौर बना हुआ है। शनिवार को जयपुर सहित 16 शहरों में बारिश हुई। इस दौरान आधा दर्जन शहरों में ओलावृष्टि दर्ज की गई।

मौसम विभाग के अनुसार शनिवार को वेस्टर्न डिस्टर्बेंस के असर से दोपहर बाद मौसम बदला। इस दौरान कोटा, टोंक, बुंदी, दौसा और श्रीगंगानगर में बारिश के साथ ओले गिरे। अचानक बदले मौसम से लोगों को गर्मी से राहत जरूर मिली, लेकिन फसलों को नुकसान हुआ है। शनिवार को अजमेर, बनस्वली, जयपुर, पिलानी, सिकर, कोटा, बाड़मेर, जोधपुर, बीकानेर, चूरू, श्रीगंगानगर, नागौर, जालौर और दौसा में बारिश हुई। सबसे ज्यादा बारिश अजमेर में 19 मिलीमीटर दर्ज की गई। शनिवार को चित्तौड़गढ़ सबसे गर्म रहा। यहां का अधिकतम तापमान 35.2 और न्यूनतम तापमान 23.6 डिग्री दर्ज किया गया है।

मौसम विज्ञान केंद्र जयपुर के निदेशक राधेश्याम शर्मा ने बताया कि रात के ऊपर एक परिसंचरण तंत्र बना हुआ है। इसके असर से पिछले 24 घंटों में कुछ भागों में तेज आंधी बारिश दर्ज की गई। पश्चिमी राज में सर्वाधिक बारिश 11.5 मिमी करनपुर, श्रीगंगानगर व पूर्वी राज में 32 मिमी कोटा, उदयपुर में रिकॉर्ड की गई। शनिवार को जयपुर, अजमेर, भरतपुर, कोटा, उदयपुर में कहीं-कहीं तेज आंधी (40-50 कि.मी. प्रति घं) बारिश, ओलावृष्टि दर्ज



बारिश और ओलावृष्टि से हुए नुकसान को दिखाते किसान।

की गई। बीकानेर, जोधपुर संभाग के अधिकांश भागों में मौसम मुख्यतः शुष्क रहने की संभावना है। जोधपुर, बीकानेर संभाग के कुछ भागों में 6 अप्रैल को दोपहर बाद एक और नया मजबूत पश्चिमी विक्षोभ सक्रिय होने से राज्य के कुछ भागों में पुनः तेज आंधी-बारिश गतिविधियां दर्ज होने की प्रबल संभावना है। 7 अप्रैल को विक्षोभ का सर्वाधिक असर होने तथा जोधपुर, बीकानेर, अजमेर, जयपुर, भरतपुर, कोटा संभाग के कुछ भागों में तेज मेघगर्जन, आंधी (50-60 किमी प्रतिघंटा) व कहीं-कहीं ओलावृष्टि, मध्यम से तेज बारिश होने की प्रबल संभावना है। 8 अप्रैल को उत्तरी व पूर्वी भागों में कहीं-कहीं हल्की मध्यम बारिश होने व शेष अधिकांश भागों में मौसम मुख्यतः शुष्क रहने की संभावना

है। मौसम विभाग ने किसानों के लिए चेतावनी जारी की कि खुले आसमान में पककर तैयार फसलों, कृषि मंडियों व धान मंडियों में खुले में रखे हुए अनाज व जिनसे को ढककर रखें या सुरक्षित स्थान पर भंडारण करें ताकि उन्हें भीगने से बचाया जा सके।

जयपुर में शनिवार को दिनभर हल्के से मध्यम बरसल छाए रहे और अलग-अलग हिस्सों में सुबह-शाम हल्की बारिश दर्ज की गई। हालांकि बादलों के बीच से धूप की आंख मिचौली भी देखने को मिली। जयपुर के पारे में एक डिग्री से ज्यादा की गिरावट दर्ज की गई। जयपुर के अधिकतम तापमान में 1.2 और न्यूनतम तापमान 1.6 डिग्री की गिरावट दर्ज की गई। जयपुर का अधिकतम तापमान 31 और न्यूनतम तापमान 21.6 डिग्री दर्ज किया गया।

## एससी वर्ग के सभी समाजों को भाजपा से जोड़े जा ठाँड़

जयपुर। भारतीय जनता पार्टी अनुसूचित जाति मोर्चा की प्रदेश स्तरीय बैठक भाजपा प्रदेश अध्यक्ष मदन राठौड़ की अध्यक्षता में आयोजित की गई। बैठक में मोर्चा के पदाधिकारियों एवं कार्यकर्ताओं ने संगठनात्मक गतिविधियों और आगामी कार्यक्रमों पर विस्तार से चर्चा की। भाजपा प्रदेश अध्यक्ष मदन राठौड़ ने मोर्चा पदाधिकारियों का आह्वान करते हुए कहा कि अनुसूचित जाति वर्ग की सभी जातियों को भाजपा से जोड़ते हुए राष्ट्र निर्माण में अपनी सक्रिय भूमिका निभाएं।

उन्होंने कहा कि केंद्र एवं राज्य सरकार की जनकल्याणकारी योजनाओं को बूझ स्तर तक प्रभावी रूप से जन-जन तक पहुंचाना कार्यकर्ताओं की प्राथमिक जिम्मेदारी है। बाबा साहब डॉ. भीमराव आंबेडकर को भाजपा ने सच्ची श्रद्धांजलि अर्पित की है तथा 'पंचतौर' के माध्यम से उन्हें उचित सम्मान प्रदान किया गया है, जो प्रधानमंत्री नरेंद्र मोदी के नेतृत्व में संभव हुआ है।

## सार-समाचार

### डॉक्टर्स लीग के क्वार्टर फाइनल मुकाबले



जयपुर (कांस)। एसआरके हॉस्पिटल डॉक्टर्स प्रीमियर टैलेंट लीग सीजन 6 तथा नवनीत इमेजिंग डॉक्टर्स पिकल बाल लीग सीजन 1 में उत्कृष्ट खेल प्रदर्शनों के साथ क्वॉटर फाइनल मुकाबले संपन्न हुए हैं। जय क्लब में डीपीटीएल सीजन 6 में शनिवार का दिन रोमांचक मुकाबलों से भरा रहा। लीग पेट्रन डॉ. संदीप निझावन ने बताया कि जय क्लब में डीपीटीएल में आज खिलाड़ियों ने उत्कृष्ट खेल का प्रदर्शन किया व बड़े मुकाबलों के साथ क्वार्टर फाइनल मुकाबले संघर्ष हुए। लीग ऑर्नाइजिंग चैयरमैन डॉ. जयंत सेन व ऑर्नाइजिंग सेक्रेटरी डॉ. अनिल यादव ने बताया कि टीम इवेंट में ग्रुप ए के मैचों में केडिया हॉट शॉट्स ने सवाई चैप स्टेर्स को 2-1 से हराया, जबकि थापर टाइटन्स ने प्रिसोजन पाथ लैब पैथर्स को 2-1 से हराकर जीत दर्ज की। ग्रुप डी में महला बारियर्स ने महात्मा गांधी हॉस्पिटल टीम को 2-1 से हराया। सिंगल्स अंडर 40 के क्वार्टर फाइनल में जितावलत ने आयुष जानू को 5-0 से हराया, वहीं डॉ. जैफिन ने सुनील महात्मावलत को 6-0 से मात दी। डीपीटीएल के चीफ कॉइंट्रिडेंट डॉ. हरीश भारद्वाज व डॉ. हनुमान खोजा ने बताया कि टीम इवेंट में ग्रुप डी के मैच में तरणी थंडर्स ने रोहिणी सा पिंगल पैडलर्स को 3-2 से हराया। ग्रुप बी में सोमानी स्पिन मास्टर्स ने मेडिसिया रॉयल्स को 4-1 से और द मेड मेवरिक्स ने भी मेडिसिया रॉयल्स को 4-1 से हराकर शानदार जीत दर्ज की। ओपन डबल्स मैच के आर-32 मुकाबले में सौरभ जैन / डॉ. राहुल यादव की जोड़ी ने दिवांशु शर्मा / आदित्य सिंघल को 21-10 से हराया।

### किसान-मजदूर बेहाल; तुरंत मदद दें : जूली

जयपुर। राजस्थान विधानसभा में नेता प्रतिपक्ष टीकाराम जूली ने प्रदेश के किसान और मजदूर वर्ग की वर्तमान दशा पर गहरी संवेदना और चिंता व्यक्त की है। उन्होंने कहा कि आज राजस्थान का अन्नदाता और श्रमिक वर्ग अत्यंत पीडाग्रस्त दौरे से गुजर रहा है। यह अत्यंत दुःख है कि जब जनता को सरकार के साथ और सहारे की सबसे अधिक आवश्यकता है, तब प्रशासन की बेरुखी और संवेदनहीनता ने उनकी मुश्किलों को और बढ़ा दिया है। एक तरफ कुदरत का कहर है, तो दूसरी तरफ सरकार की कछुआ चाने-दाने को मोहताज है और कर्ज के बोझ तले दबा हुआ है। सरकार की ओर से तुरंत आर्थिक मदद के बजाय केवल औपचारिकताएं निभाई जा रही हैं, जबकि मदद की जरूरत आज है। नेता प्रतिपक्ष टीकाराम जूली ने सरकार से पुरजोर मांग की है कि ओलावृष्टि और बेमौसम बारिश की भार झेल रहे किसानों के जख्मों पर मरहम लगाने के लिए बिना किसी देरी के विशेष आर्थिक पैकेज और उचित मुआवजे की घोषणा की जाए।

### जयपुर मिलिट्री स्टेशन में गर्भ संस्कार

जयपुर। गर्भ संस्कार कार्यक्रम का सफल शुभारंभ शनिवार को जयपुर मिलिट्री स्टेशन में किया गया। 'मातृत्व से राष्ट्र निर्माण' विषय पर आयोजित इस कार्यक्रम में महिला महिलाओं के स्वास्थ्य, मानसिक संतुलन तथा स्वस्थ एवं सुसंस्कृत पालन-पोषण के लिए आवश्यक मार्गदर्शन को सम्मिलित किया गया। जन संपर्क अधिकारी (रक्षा) जयपुर (राजस्थान) ले कर्नल निखिल धवन के अनुसार यह कार्यक्रम हाइब्रिड मोड में आयोजित किया गया, जिसमें मुख्य आयोजन सप्त शक्ति ऑडिटोरियम में संपन्न हुआ तथा विभिन्न स्टेशनों में ऑनलाइन प्लेटफॉर्म के माध्यम से एक साथ सहभागिता की। इस अवसर पर प्रख्यात वक्ताओं में सीनियर गाइडोकोलॉजिस्ट एवं गर्भ संस्कार के क्षेत्र के अग्रणी विशेषज्ञ शामिल रहे। कार्यक्रम में विभिन्न स्थानों से 1000 से अधिक परिवारों ने भाग लिया, जो मातृत्व सम्बन्धित देखभाल के प्रति बढ़ती जागरूकता और महत्व को दर्शाता है। इस पहल का उद्देश्य गर्भवती एवं प्रसवोत्तर महिलाओं के शारीरिक, भावनात्मक तथा मानसिक स्वास्थ्य को ध्यान में रखते हुए उनकी समग्र देखभाल को प्रोत्साहित करना है। साथ ही, यह पहल अभिभावक बनने की योजना बना रहे व्यक्तियों और परिवारों के लिए एक उपयोगी मार्गदर्शक के रूप में भी कार्य करेगा और उन्हें जीवन के इस महत्वपूर्ण चरण में बेहतर निर्णय लेने में सक्षम बनाएगा।

### फुले जयंती की तैयारियों पर चर्चा

जयपुर। सामाजिक समरसता और जागरूकता के संदेश के साथ महात्मा ज्योतिबा फुले की 199वीं जयंती 11 अप्रैल को सांगानेर क्षेत्र में धूमधाम से मनाई जाएगी। यह आयोजन महात्मा ज्योतिबा फुले टर्मिनल मार्केट में कार्यक्रम वर्ग और माली सैनी समाज सांगानेर के संयुक्त तत्वावधान में किया जाएगा। जयंती कार्यक्रम की तैयारियों को लेकर मुहाना मंडी स्थित ओम तंवर सब्जी ब्लॉक में जयपुर फुले एवं सब्जी थोक विक्रेता संघ के अध्यक्ष योगेश तंवर की अध्यक्षता में बैठक आयोजित हुई। बैठक में मंडी में कार्यक्रम आह्वानियों, मजदूरों और अन्य वर्गों ने भाग लिया तथा सर्वसम्मति से निर्णय लिया गया कि जयंती के अवसर पर महात्मा फुले को पुष्पांजलि अर्पित की जाएगी। इसके साथ ही फुले एवं आइसक्रीम वितरण कार्यक्रम आयोजित किया जाएगा। जयंती की फुले एवं संस्था पर दीपदान कर उन्हें श्रद्धांजलि दी जाएगी। इस दौरान सुनील गोपाल, इंद्र सैनी, सत्यनारायण सैनी, गणेश बगर, पुष्पेंद्र मावर, सुरेंद्र सैनी, जितू और सतीश रावत उपस्थित रहे।

## अलवर की दंपत्ति ने मनाया इंस्पेक्टर गुंजन सोनी का जन्मदिन



जयपुर। भागदौड़, जिम्मेदारियों और दिनभर की सख्त ड्यूटी के बीच पुलिस की जिंदगी अक्सर भावनाओं से दूर मानी जाती है, लेकिन जयपुर में राजस्थान विश्वविद्यालय के पास जो दुश्च सामने आया उसने इस धारणा को पूरी तरह बदल दिया। पुलिस की गाड़ी खड़ी थी... नंबर बोर्ड पर एक छोटा सा केक... आसपास खड़े वर्दीधारी जवान और कुछ आम लोग... चेहरे पर मुस्कान, माहौल में अपनापन। पहली नजर में यह एक सामान्य सा जन्मदिन लग सकता था, लेकिन इसकी कहानी असाधारण थी।

यह जन्मदिन किसी बच्चे का नहीं, बल्कि ड्यूटी पर तैनात महिला इंस्पेक्टर गुंजन सोनी का था और केक लाने वाले कोई रिश्तेदार नहीं, बल्कि एक ऐसा दंपती था, जिनकी जिंदगी कभी बिखरने की कगार पर थी। कुछ समय पहले अलवर में अपनी पोस्टिंग के दौरान इंस्पेक्टर

गुंजन सोनी ने इस दंपती के रिश्ते में आई दरार को अपने धैर्य, समझ और संवेदनशीलता से भर दिया था। गलतफहमियों के उस अंधेरे में उन्होंने उम्मीद की रोशनी जलाई, और एक टूटते घर को फिर से बसने का मौका दिया। शायद वही पल इस दंपती के जीवन का सबसे बड़ा मोड़ बन गया। तभी से हर साल, बिना धूलें, वे गुंजन सोनी के जन्मदिन पर केक लेकर आते हैं—एक छोटे से उपहार में छिपा होता है उनका असीम आभार और स्नेह। इस बार भी, जब इंस्पेक्टर ड्यूटी पर थीं, वे वहीं पहुंचे... सड़क किनारे, पुलिस की गाड़ी के पास... और वहीं मनाया गया यह सादा लेकिन बेहद भावुक जन्मदिन। यह दुश्च सिर्फ एक सेलिब्रेशन नहीं था, बल्कि यह याद दिलाने वाला पल था कि पुलिस की वर्दी के पीछे भी एक संवेदनशील दिल धड़कता है—जो केवल कानून नहीं, रिश्तों को भी संभालता है।

## शिवदासपुरा थाने में पुलिस कमिश्नर की जनसुनवाई



जयपुर पुलिस कमिश्नर सचिन मित्तल ने शनिवार को शिवदासपुरा थाने में जनसुनवाई कर परिवादियों की समस्याएं सुनी और मौके पर ही संबंधित अधिकारियों को निस्तारण के निर्देश भी दिए।

जयपुर। जयपुर पुलिस कमिश्नर सचिन मित्तल ने शनिवार को शिवदासपुरा थाने में जनसुनवाई कर लोगों की समस्याएं सुनी और मौके पर ही संबंधित अधिकारियों को निस्तारण के निर्देश भी दिए।

- परिवादियों की समस्याओं का ऑन-द-स्पॉट हुआ निस्तारण

इस दौरान विशेष पुलिस कमिश्नर ऑपरेशंस ओम प्रकाश, अतिरिक्त पुलिस कमिश्नर (अपराध) अजय सिंह, पुलिस उपायुक्त दक्षिण राजर्षि राज, अतिरिक्त पुलिस उपायुक्त दक्षिण ललित किशोर शर्मा एवं सहायक पुलिस आयुक्त चाकसू व संबंधित एसएचओ और थाने के अधिकारी उपस्थित रहे। कमिश्नर सचिन मित्तल ने कहा कि जनसुनवाई के दौरान कई परिवादियों की समस्याओं का मौके पर ही समाधान किया गया है। उन्होंने कहा कि आमजन को राहत देने के लिए थाना स्तर में प्रतिदिन जनसुनवाई की जा रही है।

पुलिस कमिश्नर ने बताया कि जनसुनवाई के दौरान प्रश्नों में आपसी मुकदमें, पारिवारिक विवाद, जमीनी विवाद, मकानों पर कब्जे, अवैध कब्जे, चोरी, मारपीट सहित अन्य शिकायतें प्राप्त हुईं। उन्होंने सभी शिकायतों की जांच कर कम से कम समय में निश्चित

समयावधि में निस्तारित करने के निर्देश दिए। उन्होंने संबंधित अधिकारियों को परिवादियों की समस्याओं का तुरंत रिस्पॉन्स देने और निस्तारण करने के भी निर्देश दिए। जनसुनवाई के दौरान चाकसू सर्किल के चाकसू, शिवदासपुरा, सांगानेर सदर एवं कोटाखावदा पुलिस थाना क्षेत्र के परिवादियों ने अपनी समस्याएं पुलिस आयुक्त को बताकर समाधान पाया। वहीं जनसुनवाई की खास बात यह रही कि परिवादियों की समस्याओं का मौके पर ही निस्तारण किया जाता है। समय लगने वाली अन्य समस्याओं के जल्द समाधान के लिए भी निर्देश दिया जाता है। गौरतलब है कि इससे पूर्व पुलिस कमिश्नर द्वारा एसपी कार्यालय झोटवाड़ा, सामुदायिक भवन सांगानेर, पुलिस थाना शिप्रापथ, विद्याधर नगर, थांकरोटा एवं बस्सी में जनसुनवाई कर परिवादियों की समस्याओं का मौके पर निस्तारण किया जा चुका है।

# हाऊसिंग बोर्ड ने भूमि अवाप्ति के 36 साल बाद भी खातेदार को नहीं दिया मुआवजा

## अब राजस्थान हाईकोर्ट ने मामले की अगली सुनवाई 11 मई को होने तक जमीन का कब्जा लेने से हाऊसिंग बोर्ड को रोका

-कार्यालय संवाददाता- जयपुर। राजस्थान हाऊसिंग बोर्ड द्वारा वर्ष 1990 में सांगानेर के नगरियावाला में खातेदार को बिना मुआवजा दिए 1 बीघा 9 बिस्वा जमीन अवाप्ति के लिए शुरू की गई प्रक्रिया को राजस्थान हाईकोर्ट ने गलत ठहराया है। साथ ही हाऊसिंग बोर्ड के अधिकारियों को निर्देश दिए हैं कि 11 मई 2026 को मामले की अगली सुनवाई से पूर्व मौके पर काबिज खातेदार को नहीं हटाना जायेगा। न्यायाधीश अनुरूप सिंघो ने यह आदेश बाबूलाल शर्मा की ओर से दायर याचिका पर सुनवाई करते हुए दिए। मामले में याचिकाकर्ता की ओर से अनिरुद्ध माथुर और कृष्णवीर सिंह पैरवी के लिए पेश हुए थे।

- सांगानेर के नगरियावाला गांव में 1 बीघा 9 बिस्वा जमीन अवाप्ति का मामला

सांगानेर के नगरियावाला गांव में खसरा नंबर 620 की 1 बीघा 9 बिस्वा जमीन को अवाप्त करने के लिए अधिसूचना जारी की थी। इसके बाद हाऊसिंग बोर्ड ने वर्ष 1994 में अवाप्ट तो जारी कर दिया, लेकिन खातेदार को ना तो मुआवजा राशि दी गई और ना ही कोई रकम कोर्ट में जमा करवायी गई। जब पीडित खातेदार ने हाऊसिंग बोर्ड के अधिकारियों के समक्ष प्रार्थना पत्र देकर जमीन अवाप्ति का मुआवजा मांगा तो तत्कालीन अधिकारियों ने उसे टाल दिया। इसके बाद पीडित ने वर्ष 1996 में तत्कालीन सांगानेर एस.डी.ओ.

द्वितीय के समक्ष पहुंचकर जमीन का मुआवजा मांगा, लेकिन उन्होंने ने भी खातेदार को राहत देने के बजाय अगली तारीख तक मुआवजा जारी नहीं करने के आदेश दे दिए। इसके बाद प्रकरण जयपुर कलेक्ट्रेट में पहुंचा तो वर्ष 2008 में तत्कालीन अतिरिक्त कलेक्टर ने खातेदार बाबूलाल शर्मा के पिता को जायज खातेदार मानते हुए मुआवजा राशि देने के आदेश दिए, परंतु उसके बावजूद भी कोई पैसा खातेदार को नहीं मिला। इसी बीच वर्ष 2013 में भूमि अवाप्ति कानून-2013 लागू हो गया। वर्ष 2015 में याचिकाकर्ता बाबूलाल शर्मा के पिता, जो कि इस भूमि के मालिक थे, उनका निधन हो गया। वर्ष 2024 में राज्य सरकार ने नोटिफिकेशन जारी करके भूमि अवाप्ति 2013 कानून के मुताबिक मुआवजा देने की घोषणा की, लेकिन काश्तकार ने भूमि देने से इनकार कर

दिया। लंबे इंतजार के बाद वर्ष 2026 में बाबूलाल शर्मा ने राजस्थान हाईकोर्ट में याचिका दायर कर गुहार लगाई कि, सुप्रिम कोर्ट के आदेशानुसार नया भूमि अधिग्रहण कानून लागू होने तक पूर्व के मामलों में अगर मुआवजा राशि नहीं दी गई हो, अथवा भूमि अवाप्ट जारी होने के 5 वर्षों तक कब्जा नहीं लिया गया तो यह प्रक्रिया स्वतः ही निरस्त मानी जाएगी। ऐसे में अदालत इस भूमि अवाप्ति प्रक्रिया को निरस्त करते हुए एन.ओ.जी. जारी करे। क्योंकि वर्ष 1990 से लेकर आज दिनांक तक मौके पर खातेदार का ही कब्जा है। पूरे सुनवाई की सुनवाई के बाद अदालत ने राजस्थान हाऊसिंग बोर्ड की भूमि अवाप्ति प्रक्रिया को गलत ठहराते हुए आदेश दिए हैं कि, 11 मई 2026 को इस प्रकरण की अगली सुनवाई होने तक मौके से खातेदार का कब्जा हटाने की कार्रवाई नहीं की जाए।